

સત્જુગમાં ઝાઝું કરી

સત્જુગમાં ઝાઝું કરી સૂર-તાલ હોય મધુર,
કળજગમાં ખોટી આશ નહોય રાખવી.

કળજગમાં ઠેર-ઠેર બેસૂરાં 'બેન્ડ' હોય,
આપણે તો પિપૂડીને સમજીને વગાડવી. - સત્જુગમાં....

પ્રકૃતિ-સ્વભાવરસે, તુન્ડે-તુન્ડે મતિ ભિન્ન,
બીજાંને જિતાડી પોતે બાજી હારવી.

વાદ ને વિવાદથી અહંકાર દાઝે છે,
ટસર-તાપ વધે ત્યારે જીભડી બંધ રાખવી. - સત્જુગમાં....

પોતે માન્યું તે જ સાચું કરવાને ફરે લોક,
'તમે સાચાં' કહીને હૈયે સરતા ધારવી.

રામઢોલ સંગે બોંગો પરદેશી તાલ જોડે,
આપણેયે તાલ દેવાં તાળિયું વગાડવી. - સત્જુગમાં....

ઉપાધિનાં 'મ્યુઝિયમે' પેસિયાં પછી શું ભો ?
ફરજિયાત વ્યવહારે દેખભાળ રાખવી.

ત્રિયોગે કુમેળવાળો કળિયુગી સંયોગ હોય,
દેશ તેવો વેશ ધારી, બુદ્ધિ ના લડાવવી. - સત્જુગમાં....

દૂધમાં સાકરની જ્યમ 'વૃત્તિ' હોયે સમાધાની,
ત્યારે શોભે ઘરનું 'બેન્ડ', ઘર-ભૂગોળ જાણવી.

સમજુ સમજે સાનમાં ને ગઘેડાંને ડફણાં,
પારકી 'મશીનરી'માં આંગળી ન ઘાલવી. - સત્જુગમાં....

પ્રતિષ્ઠિત વિસંવાદ બાળે છે જીવને,
તત્ત્વદૃષ્ટિ ઉપયોગે સુરીલ વસ્તુ ન્યાળવી.

કોઈનીયે પ્રકૃતિને કોઈ સુધારી ન શકે,
આપણે જ આપણી જાતને સુધારવી. - સત્જુગમાં....

